



ERITREAN REVOLUTIONARY DEMOCRATIC FRONT

**ደምዳሚ መግለጺ 10ይ-ስሩዕ አኼባ ፖ/ቤ/ጽሕፈት፡
ሰውራዊ ደሞክራሲያዊ ግንባር ኤርትራ(ሰደግኤ)**

ፖሎቲካዊ ቤ/ጽሕፈት ሰውራዊ ደሞክራሲያዊ ግንባር ኤርትራ(ሰደግኤ) መበል 10ይ-ስሩዕ አኼባኡ ካብ ለካቲት 01 ክሳብ 04 / 2016 ኣሰላሰሉ። ፖ/ቤ/ጽሕፈት ሰደግኤ፡ ህልዊ ሃገራዊ ኩነታት ብዕምቆት ገምጊሙ፤ ኣገደስቲ መደምደምታታት ኣቐሚጡ። ህሉው ዓለማዊ ኩነታት ብሓፈሻ፡ ዞባውን ከባብያውን ኩነታት ድማ ብፍላይ፡ ኣብ ሃገርና ዘለዎ ጽልዋን ዘኸተሎ ኣሉታዊ ሳዕቤናትን ብዝርዝር ተመልኪቱ።

ኣብ ክል ሃገራዊ ኩነታትና፡ ፋሽስታዊ ስርዓት ኢሳይያስ/ህግደፍ፡ ብሃንደበት ባጤራ ናቕፋ ከምዝቐየር ብምእዋጅ፡ ኣፈጻጽማኡ ጊዜ ዘይህብ፡ ንህዝብታትና ናብ ዝኸፍኦ ጭንቀትን ሽገርገርን ክወድቕ እናገበሮ ምምጽኡ ተመልከተ። እዚ፡ ናይ ህዝብታትና ሓልዮትን ክብርን ዘይብሉ ጨካን ስርዓት፡ ካብ ህዝቢ ዝተረከበ ባጤራ ኣብ ካንዝኡ ሾጊሩ፡ ንመዓልታዊ ሂወት ዜጋታት ክቆጻጸር ዘበቅዖ፡ ኣየምውት ኣየሕዊ መጠን ናቕፋ ወጻኢ ብምሰላዕ፡ ብሕጽረት መንቀሳቕሲን ዘድልዩዎም ሃለኹቲ ካብ ዕዳጋ ሸሚቶም ናብርእም ናይ ምምራሕ ዓቕሞም ሓኒቑ ብምሓዝ፡ ኣብ መዓልታዊ ሂወቶም ውሕስነት ክስእኑ ኮነ ኢሉ ይሰርሕ ምህላዉ ገምገመ። እዚ ኣዋጅዚ፡ መቐጻልታቶም ንመነባብሮ ህዝብታትና ብዘይዕረፍቲ ኣብ ሸቕልቀልን ዓቕሊ ጸበትን ተዘሪዖም ክርፋሕ ሂወት ክሕልፉ እናተኸተሎም ካብ ዝመጸ ፋሽስታዊ ኣዋጃት ሓደ ምዃኑ ኣረጋገጸ።

ፋሽስታዊ ስርዓት ህግደፍ፡ ኣብዞም ዝሓለፉ ልዕሊ 24 ዓመታት ናይ ስልጣን ዕድሚኡ፡ ህዝብታትና ናብ ውሽጣዊ ጉዳዮም ጠሚቶም፡ መሰረታዊ ለውጢ ንምርግጋጽ ከዩቋምቱ፡ ብሓደ ወገን ምስ ጎረባብቲ ሃገራት ናብ ኣዕናዊ ዙፋን እናሸመመ፡ ሰብኣውን ንዋታውን ዕንወት እናውረደሎም ዝመጸ እዩ፤ በቲ ካልእ ወገን ድማ፡ ናብ ደገ ዝውርወረን ዝነበረ ኣጸብዕቱ እናተቐረጸ ምስ መጸ፡ ህዝብታትና ተረጋጊእም ከይሓሰቡን መከረኣምን ሕሰባምን፡ ብእኩብ ነባሪ ፍታሕ ዘቋሙቱሉ ኩነታት ከይፈጥሩ፡ ኮነ ኢሉ ብዘዋደደም ሕጽረታት ዝተፈላለዩ ናይ ኣገልግሎት ቀረባት(ናይ መብራህቲን ማይን ኣገልግሎት ...ወዘተ) እናገረፎም ስለዝመጸ፡ ነብሲ ወከፍ ስድራ፡ ብሂወት ክትቐጽል ዘበቅዓ መዓልታዊ ጠለብ ክተናዲ ኣብ ዘብዘብ ክትጽመድ፡ ተዓጢቑ ክሰርሕ ከምዝጸንሐ ብስፍሓት ገምገመ።

እዚ ጨካን ስርዓትዚ ዕድመ ስልጣኑ ንምንዋሕ፡ ዝግዝኣሉ ቀዋሚ ወዑል ዘይብሉ፡ ከም ነፋሒቶ ዝቀያየር ምዃኑ፡ ፖ/ቤ/ጽ/ ብኣንክሮ ተመልከተ፡ ትማሊ ዋና ተላኣኣኸን ከዳምን መንግስቲ ኢራን ኮይኑ፡ ንሓይልታት ሑቲ ክሰልጥን፤ ክዕጥቕን ክዋፍርን ከም ዘይጸንሐ፡ ሎሚ ድማ፡ ኣብ ጎድኒቲ ንጉሳዊ ስርዓት ሰዑዲ ዓረብ ዝመርሖ ወታደራዊ ጥምረት ሃገራት ኣዕራብ ወጊኑ፡ ወደብ ዓሰብ መናሃርያ ነፈርቲ ዙፋን ሃገራት ኣዕራብ ክትከውን ፈቐዱ፤ ኣብ ውሽጣዊ ጉዳያት ሃገረ የመን ኢዱ ኣእትዩ፡ ኣብ ልዕሊ ሃገርናን ህዝብታትናን ብቐሊል ዘይንቀል ጽልእን ቅርሕንትን ይዘርእ ምህላዉ ኣስተውዓለ።

ፋሽስታዊ ስርዓት ህግደፍ፡ ብዘዩቋርጽ ዋሕዚ ስደተኛታት ዓቕሉ ንዝጸበበ ኣውሮጳዊ ሕብረት፡ ንድኹም ጎድንታቱ ኣለልዩ፡ ኣብ ጸቢብ ጉጅላዊ ረብሕኡ ንምውዓል ከካይዶ ብዝጸንሐ ጻዕሪ ናይ 200 ሚልዮን ዩሮ ሓገዝ ክልገሱል ስለዝተፈራረመን ብሸም ጸረ ምስፍሕፋሕ ግብረ ሸበራ፡ ምስ ሃገራት ኣዕራብ ዝጀመሮ ውዲታዊ ዝምድናን፡ ከም ዓብይ ዲፕሎማሲያዊ ዓወት ዝረኸበ መሲሉ የውደኸድኽ ምህላዉ ኣቃልቦ ሂቡ ተመያዩ።

ብዝረኸቦም ጊዝያዊ ረብሓታትን ባጠራ ናቕፋ ብምቁጽጸር፡ ናህሪ ዕዳጋን ቀረብን ርኡይ ለውጢ ኣመዝጊቡ ብምባል፡ ኣብ ጥሙይ ከብዲ ህዝብታትና የላግጽ ምህላውን ተገንዝበ።

መንግስቲ ህግደፍ፡ ብዝኸተሎም በብእዋኑ ዝቀያየሩ ኣረመናዊ ስልትታት፡ ንህዝብታትና ብሓደ ሸነኽ፡ ርእሶም ብዘድንን ፋሽስታዊ መግዛእቲ ክድህኩም እንከሎ፡ በቲ ካልእ ሸነኽ ድማ፡ ብሕሰም መነባብሮ ብምቕጻዕ፡ ኣብ ሃገሮም ናይ ምንባር ተስፋኣም ኣጸልግቲ፡ ዋሕዚ ስደት ብዘይ ናይ ዕድመን ጾታን ኣፈላላይ፡ ብዝኸፍኦ ክቕጽል እናደረኸ፡ መጻኢ ዕድል ሃገርናን ህዝብታትና፡ ኣብ ከቢድ ሓደጋ ክወድቕ ምጽንሑን ምህላውን ብኣንክሮ ኣስተውዓለ። ርእሰ ፋሽስት ኢሳይያስ፡ ካብ ፖሎቲካዊ ስልጣኑ ንላዕሊ ዝጥምቶ ነገር ስለዘይብሉ፡ ኣብ ውሽጣዊ ጉዳያት ጎረባብቲ ሃገራት ኢድ ምትእትታው እናገበረ፡ ህዝብን ሃገርን ለኪሙ ከይወደቕ እንከሎ፡ ዓቕምታት ህዝብታትናን ደለይቲ ዲሞክራሲያዊ ለውጥን ብቕኑዕ መርሆን ሓላፍነታዊ መንገዲን ኣዋዲድካ፡ ንድሕነት ሃገርን ህዝብን ካብ ምቕላስ ወጻኢ ካልእ ኣማራጺ ከምዘየልቦ ገምገመ። ንኢድ ምትእትታው ፋሽስታዊ ስርዓት ህግደፍ፡ ኣብ ውሽጣዊ ጉዳይ የመንን ውዲታዊ ዝምድናታቱ ምስ ሃገራት ኣዕራብ፡ ብትሪ ኮን፤ ኣትሪና ከምዝቃለሰ ድማ ኣረጋገጸ።

ፖሎቲካዊ ቤት-ጽሕፈትና፡ ግቡእ ኣቓልቦ ሂቡ ዝዘተየሉ ካልእ ኣርእስቲ ህሉው ኩነታት ደምበ ተቓውሞ ብሓፈሻ፡ ኤርትራዊ ሃገራዊ ባይቶ ንዲሞክራሲያዊ ለውጢ ድማ ብፍላይ እዩ። ባይቶና፡ ካብ ዝምስረት ኣትሒዙ፡ ካብ ፖሎቲካዊ ቅልውላው ዘይተናገፈ'ኳ እንተኾነ፡ ብሰንኪ ጸቢብ ናይ ስልጣን ሒሳባቶም ጥራሕ ዘቐድሙ ውሱናት ላዕለዎት መራሕቲ ፖሎቲካዊ ውድባት፡ ናብ ዝሓሸ ፍታሕ ኣብ ክንዲ ምትኳር፡ ኣብ ካልኣዊ ጉዳያት ተንጠልጠሎም፡ ኣብ 2ይ-ሰሩዕ ኣኼባ ሃገራዊ ባይቶ፡ ቻርተርን ሕገ ህንጻን ዘይፈቕዶ፤ ውሽጣዊ ቅልውላው ሓባራዊ ጽላልና ዘዕሙቕ፡ ጸረ ዲሞክራሲያዊ ውሳኔ ከም ዝጸድቕ ምግባርም ተመልከተ። ሃገራዊ ባይቶና ካብ ዝጣሓሎ ዓሚቕ ጸገም ንምድሓን፡ ሕጋዊ ኣገባባት ማእከል ዝገበረ፡ መንፈስ ምድምጻጽ ክምዕብል ኣብ ክንዲ ምዕያይ፡ መሊሱ ዘብእስ ርኡይ ናይ ስልጣን ምቁርቋስ፡ ተደጋጋሚ ግህሰት ሓላፍነት ሃገራዊ ባይቶ እናተፈጸመ ከምዝመጸ ረኣየ። ነቲ በብእዋኑ፡ ብዘይ ቅቡል ምክንያታት እናተሰጋገረ ዝመጸ 2ይ-ሃገራዊ ጉባኤና ንምስልሳል ዝበቐዓሉ ኩነታት ንምፍጣር ዝተጸወዐ ህጹጽ ኣኼባ ሃ/ባይቶ፡ ዝተዋህለሉ ድኽመታት ባይቶና፡ ብግቡእ መርሚሩ ዘላቂ መፍትሒ ከየቐመጠ፡ ኣቋራጭ መንገዲ ክርኢ ስለዝተገደደ፡ ናብ ዕዉት 2ይ-ሃገራዊ ጉባኤ ንኣትወሉ ኩነታት ክፍጠርስ ይትረፍ፡ ባይቶና ናብ ዝኸፍኦ ቅልውላውን ደውታን ካብ ምእታው ከምዘየድሓኖ ገምገመ። ባይቶና፡ ከም ሰፊሕ ፖሎቲካዊ ጽላልና መጠን፡ ህልውንኡን ቀጻልነቱን ብምርግጋጽ፡ ናብ ዕዉት 2ይ ሃገራዊ ጉባኤ ዝሰጋገረሉ ኩነታት ዝፍጠር፡ ብቐዳምነት፡ ዓሚቕ ፖሎቲካዊ ቅልውላው ባይቶና ብስፍሓትን ብዕምቆትን ተገምጊሙ፡ ንጹራት ሓባራዊ መፍትሕታት ክቐመጡ ከምዝግባእ እምነቱ ኣነጸረ።

ፖ/ቤ/ጽሕፈት፡ ንኩነታት ሃገራዊ ባይቶ ብዝምልከት፡ ብደረጃ ሹዱሽተ ውድባት፡ በብእዋኑ ዝተኣወጁ መግለጺታት ቅንዕንኣምን እዋናውያንምን ብምእማን፡ ንትግባረኡም ኣበርቲዑ ከምዝጽዕት ኣረጋገጸ። ኤርትራዊ ሃገራዊ ባይቶ፡ ኣብ ዓሚቕ ፖሎቲካዊ ቅልውላው ተሸሚሙ እናተሳሓገ ኣብ ዝርከበሉ እዋን፡ ንሃለዋቱ ክሒድካ ወይ ድማ ዕሸሽ ኢልካ፡ ብኣቋራጭ ናብ 2ይ ሃገራዊ ጉባኤ ንእቶ ዝብል፡ ዘይሓላፍነታውን ዘይግብራውን ጭርሖ ምቕላሕ፡ ህዝብን ኣባላት ውድባትናን ካብ ምድንጋር ሓሊፉ፡ መንገዲ ሓባራዊ ዓወት መሻርኽቲ ባይቶና ከምዘይኮነ ደገሙ ኣመልከተ። ነም ንባይቶና ብውልቃውን ጉጅላውን ናይ ስልጣን ሒሳባቶም እናዓቀኑ ካብ ኣትዩዎ ዘሎ ቅልውላው ከይወጽእ፡ ኣብ ውዲት ተጸሚዶም፡ ገበርትን ሓደግን ናይ ምኅን ጥሙሕ ዘለዎም፡ ውሱናት ላዕለዎት መራሕቲ ዓገብ ክባሃሉ ኣዘኻኸረ።

ፖሎቲካዊ ቤት ጽሕፈት ውድብና፡ ብቱኸረት ዝተመያየጠሉ ኣርእስቲ ኩነታት ሹዱሽተ መሓዙት ውድባት ብዝምልከት እዩ፤ ኣብ ቅኑዕ ኣፈታትሓ ፖሎቲካዊ ቅልውላው ሃገራዊ ባይቶና ሓባራዊ ኣረኣኢያ ብምሓዝ ክቀራረቡ ዝጀመሩ ሹዱሽተ ውድባትና፡ ሓባራዊ ኣረኣኢያኦም ዘጽርን ዘጠናኸርን ሰሚናር፡ ብዓወት ምስልሳሎም ኣድናቕቱ ገለጸ። ኣብ ደምበ ተቓውሞና ተኸሲቲ ዝጸንሐን ዘሎን ዝተሓዋወሰን ዘየድምዕን ናይ ምሕዝነት ኣረኣኢያታት ብምስጋር፡ ንዲሞክራሲያዊ ተጋድሎና ንቕድሚት ንምምራሽ፡ ኣብ ሓባራዊ ዕላማታት ዝተመስረተ ድልዱል ልፍንቲ ንምምስራት ከካይዱዎ ዝጸንሑ ቃልሰን ዝተጎናጸፉዎም መኸሰባትን ብምዕቃብ፡ ናብ ዝበረኸ

ደረጃ አብ ምስግጋር፡ አወንታዊ ተርኢ ክጸወት ዘለዎ ቅሩብነት ኣረጋገጸ። ምስዚ ምቅርራብዚ ብዝተታሓሓዙ ድቃስ ስኢኖም፡ ዘይምስሉ ንምቕባእ፡ ውራይና ኢሎም ኣብ ጸለመ ተዋፊሮም ዝጸንሑን ዘለዉን ፖለቲከኛታት፡ ብውሕሉል ዲሞክራሲያዊ ቃልሲ ንምብዳህ ክቃለስ ወሰነ።

ፖለቲካዊ ቤት-ጽሕፈትና፡ ኣብ መበል 9ይ ስሩዕ ኣኼብኡ ዝሓንጸጸም መደባት ኣፈጻጽ ጠዘምልከት፡ ሓያልን ድኹም ጎድንታቱ ብዕምቆት ገምገመ። ኣብ መስርሕ ዝተንጸባረቑ ድኽመታት ብትረት ብምንቃፍ፡ ንአወንታዊ ጎድንታት ብምምጻስ፡ ንመጻኢ 4 ወርሓት ዝዓምም ኩሉ መዳያዊ መደባት ሓንጸጸ። ፖለቲካዊ ቤት-ጽሕፈት ውድብና፡ ማ/ሸማግለና ኣብ 3ይ-ስሩዕ ኣኼብኡ ዘሸከሞ 7ይ-ውድባዊ ጉባኤ ናይ ምስንዳው ሓላፍነት፡ ግብራውነቱ ንምጅማር፡ ናይ ኣፈጻጽ ትልምታት ሓንጸጸ። ኣብ መደምደምታ፡ ኣባላት ውድብና፡ ህዝባዊ ዲሞክራሲያዊ ዕላማታት ውድብም ተሓንጊጦም፡ መደባት ውድብም ኣብ ምፍጻም ዘርኣዩዎ ህርኩትነትን ተወፋይነትን ኣድናቕቱ ብምግላጽ፡ ቅድመ ምድላው 7ይ-ውድባዊ ጉባኤና ብጽፈት ኣብ ምዝዛም ኣበርክቶኦም ከዕዘዙ ብምጽዋዕ፡ ኣኼብኡ ብዓወት ዛዘመ።

ፖለቲካዊ ቤት-ጽሕፈት ሰደግኤ፡
04 ለካቲት 2016.